

ṬAGHLIM MIS-SAFAR

Ta' DUN FRANS CAMILLERI

KEMM-IL darba toħroġ mill-fomm ta' bosta minna x-xewqa li noħroġu għal ftit miċ-ċokon ta' gżiritna biex inqabbu l-hajja li jghixu n-nies ta' artijiet oħra mal-hajja magħluqa u marsusa li nghixu ahna. Ghax il-bniedem donnu jrid jaf u jara dejjem il-ġdid, l-aktar meta jkun jaf li t-triq biex jaqta' xewqtu hija miftuħa quddiemu.

Imma, b'xorti hażina, bosta minn dawk li jwarrbu minn Malta ma jifhmux il-ġid li jistgħu jagħmlu lil art twelidhom fiż-żmien li jgħaddu bogħod minnha. Bosta jsiefru bix-xewqa biss li jitghaxxqu b'xi ġmiel li artna ma tatniex, oħrajn biex jaqilgħu l-ghajxien jew, kif ighidu huma, biex jistagħnew bil-ġid li hemm f'artijiet oħra. Issib ukoll min jitlaq għal ftit żmien biex ma jarax dejjem quddiemu l-istess uċuħ u jkun jista' jghix qalb nies li ma jafuhx u lanqas jieħdu ħsiebu.

Ftit tassew huma dawk li fis-safar jaraw mhux biss il-ġid tagħhom infushom imma l-ġid ta' pajjiżhom ukoll. U barra li ma jagħmlux ġid, jista' jġri wkoll xi drabi li dawk li ma jqisux il-ġieħ ta' artna, meta jsibu ruhhom f'artijiet oħra, iwaqqgħu l-ghajb fuq pajjiżna bl-imġiba hażina tagħhom. Ghax huma ma jahsbux li n-nies tan-nazzjon fejn ikunu jibqgħu bil-fehma dwar il-hajja u l-imġiba tal-poplu Malti fuq dak li jilmħu fl-im-ġiba ta' dawk il-ftit Maltin li jmorru jghixu fosthom; u dan sewwasew kif nahsbu ahna fuq in-nies ta' nazzjonijiet oħra mill-imġiba ta' dawk il-barranin li jghixu fostna.

Imma kull min isiefer m'ghandux biss iqis li ma jtabbax il-ġieħ ta' art twelidu; jeħtieġ ukoll li mill-artijiet l-oħra ngibu f'artna dak kollu li jista' jkun ta' ġid għall-poplu tagħna. Dawk li jartilqu minn Malta biex iżidu l-ištudju tagħhom fl-universitajiet ta' pajjiżi oħra qatt ma għandhom iwarrbu minn moħhom il-ġid kbir li Malta tistenna minnhom meta jerġgħu fi hđanha. Huma li jridu jsawru u jgħollu l-qlub u l-imħuħ tal-poplu tagħna qatt ma għandhom iharsu lejn il-missjoni tagħhom, kbira u nobbli fil-hajja tal-bniedem, bhala ghajn ta' qligħ ta' flus; u tkun haġa sabiħa tassew; u fl-istess ħin ta' ġid kbir għal pajjiżna, kieku dawn li jiġu minn barra jirnexxilhom ixerdu fost shab-nom l-oħra, li bhallhom ma setgħux iħallu dil-ġżira, dak it-tagħ-

lim u dik il-perfezzjoni li hadu minn barra għall-ġid tal-poplu taghna.

B'danakollu m'hemmx għalfejn tkun professjonista biex mis-safar tagħmel il-ġid lil pajjiżek. Minn nazzjonijiet oħra nistgħu nitgħallmu hafna. Hi hasra kbira li ġewwa pajjiżna d-drawwiet hżiena tal-barranin jidhlu wisq aktar bil-heffa minn bosta hwejjeg sbieħ u tajbin li jistgħu jkunu ta' ġid u ta' ġieħ għall-poplu Malti. Kemm niftahru bil-ġmiel ta' l-arti li naraw f'pajjiżi oħra! Imma kemm huma ftit dawk li jithajru jzidu l-ġmiel artistiku go pajjiżna? Ma nistennewx li ngorru l-Etna ġewwa Malta jew li nahslu lil artna bl-ilmijiet tat-Tevere jew tad-Danubju. Hemm bosta hwejjeg sbieħ li swew is-sabar u iż-zmien lin-nies ta' nazzjonijiet oħra u li ahna wkoll nistgħu nagħmluhom. Meta tara dawk il-monumenti, dak il-ġmiel ta' arkitettura, il-bini tad-djar, it-taqsim tat-toroq u tal-ġonna u bosta hwejjeg oħra li jolqtuk bi ġmielhom, tħoss fuq wiċċek, bla ma trid, il-fawra tal-misthija għan-nuqqas ta' heġġa fil-poplu taghna f'dak kollu li jista' jzejjen u jgħolli fil-ġieħ lil pajjiżna. U dan in-nuqqas ta' heġġa donnu jissieheb ma' dak in-nuqqas ta' ġieħ u ta' qima mill-poplu taghna lil dawk il-maġżulin fost l-ulied ta' dil-gżira li bil-ġenju u bil-hila tagħhom kisbu ġieħ kbir għal Malta. Fuq dan in-nuqqas il-poeta taghna Dun Karm, waqt li jagħti t-tifhir lil wieħed fost l-ulied l-aktar qalbiena ta' gżiritna, jitnikket li l-ebda tifikira xierqa ma waqqafna għalih, u jgħid il-biki meta jara

“kemm kienet xhiha

miegħek din l-Art li int habbejt fis-sewwa”.

Jeħtieġ li nifhmu tajjeb li kull wieħed minna jagħmel sehem minn poplu wieħed, poplu ċkejken imma qalbieni li sa minn dejjem habrek u gġieled biex iżomm shiħ dak kollu li jagħżilna **mill-popli l-oħra**. Jeħtieġ li jkollna dak il-patrijottizmu li heġġeg u qanqal lil missirijietna f'kull taqbidha għall-helsien u għall-jeddijiet taghna. Imma biex ikollna t-tilqima tal-patrijottizmu, irridu nwarru minna, 'il bogħod kemm jista' jkun, iż-żewġ eghdewwa, l-egoizmu u l-injoranza, li rabbew għeruf hoxxin fil-poplu taghna. Jeħtieġ li nġhallmuh lill-poplu taghna biex **ma nkunux anqas minn haddieħor fl-edukazzjoni u fis-sentimenti** sbieħ u għoljin li jagħmlu ġieħ lin-nazzjon u jnisslu tassew il-hena u l-progress fost il-poplu.

Kull min kellu x-xorti li jsiefer u tghallem xi haġa li tista' tkun ta' ġid għal pajjiżna m'għandux iħalliha sejra mar-riħ. Bosta minn dawk li siefru tismagħhom jiftaħru bl-imġiba tajba tal-barranin, bis-serjetà tagħhom waqt ix-xogħol, bil-mod li jkellmuk u bl-interess li jieħdu biex jaqduk fil-ħtigiet li jkollok, l-iżjed fid-dipartimenti ċivili, bis-sistemi ta' organizzazzjoni f'kull ħidma li ssir, bis-sehem li jieħu l-poplu fl-indafa tat-toroq u tal-ġonna. X'hawn minn dan kollu li aħna ma nistgħux naghmluh hawn Malta wkoll? Jeħtieġ biss li aħna lkoll ikollna dik l-imħabba lejn pajjiżna f'kull ma naghmlu u f'kull ma ngħidu. Bosta jaħsbu li l-patrijottizmu jista' biss jintwera bil-qawwa ta' l-armi u li għalhekk huwa biss dmir għas-suldat. Min jaħseb hekk qatt ma hu ta' ġid għal pajjiżu u lanqas, għalhekk, ma għandu jgħodd ruħu b'wieħed fost il-poplu tagħna bil-ġieh u l-kobor tiegħu f'għajnejn il-barranin.
